


Is-Sorijiet fil-Parroċċa taghna

70 SENA TA' TALB U TA' HIDMA FOSTNA (1932-2002)

Ir-rutina ta' kuljum għandha habta kif iddarrina b'dak kollu li għandna madwarna, hekk li xi drabi, jekk mhux ta' spiss, tnessina dawk il-valuri u t-teżori sbieħ li Alla għoġbu jagħtina u li minnhom gawdejna u għadna ngawdu hafna u bis-shiħ. Wiehed minn dawn it-teżori hija l-preżenza fostna tas-Sorijiet Frangiskani tal-Qalb ta' Ġesù għal dawn l-aħħar 70 sena.



Din l-Ordni tas-Sorijiet kienet twaqqfet minn Dun Ġuzepp Debono, qassis mir-Rabat, Ghawdex, li ghex bejn 1-1847 u 1-1924, meta ta bidu għat-twaqqif ta' din il-komunità fil-15 ta' Awissu 1880. Għall-ewwel kienet tisseejaħ *Is-Sorijiet ta' l-Istilla* u s-*Sorijiet tal-Bambini* u 'l quddiem hadet l-isem kif nafuha llum. Madre Margerita (mwiolda Virginia) De Brincat, minn Kerċem, kienet minn ta' l-ewwel li saret "Stilla tal-Qalb ta' Ġesù," fit-8 ta' Dicembru 1877.

L-iskop ewlieni tal-Kongregazzjoni kien l-edukazzjoni tal-bniet l-iktar foqra, dejjem jiġgerrew mat-toroq esposti għal elf periklu; is-sorijiet kienu jithabtu biex jiġbruhom, iżommuhom jahdmu taħt il-harsien tagħhom u jagħtuhom tagħlim hafif li jaqbel mal-qagħda tagħhom.

It-tieni skop kien li sakemm possibbli, ikunu lesti jagħmlu kwalunkwè opra ohra ta' karità li jagħtuhom is-superjuri tagħhom.

It-tielet skop kien li b'kull mezz possibbli jxerred d-devozzjoni lejn il-Qalb Imqaddsa ta' Ġesù permezz ta' l-għaqda magħrufa **Il-Kuruna tat-Tnax-il Stilla tal-Qalb ta' Ġesù**, li tibqa' taħt il-harsien tagħhom.

Illum din l-Ordni tinsab imxerreda fil-hames kontinenti tad-dinja u l-gid kbir li għamlet jafu biss Alla li mexxieha.

MINN PAWLU AQUILINA

Kien għalhekk li l-Kappillan tas-Sigġiewi Dun Frangisk Bonanno (1922-33) talab lill-Madre Generali ta' dak iż-żmien, Sor Nazarena Gouder biex tibghat xi sorijiet halli jifthu Dar hawnhekk, fejn ikunu jistgħu **jgħallmu d-Duttrina Nisranija, jifthu skola għaž-żgħar u jgħallmu xi xoghlijiet lix-xebbiet tal-Parroċċa.**

Is-Sorijiet gew is-Sigġiewi fil-31 ta' Marzu 1932, fid-dar numru 20 fi Triq San Nikola, qrib il-knisja, wara li sidt din id-dar, ċerta Antonia, halliet il-mobbli tagħha lis-sorijiet, basta dawn iwettqu t-testament sa 4 xhur. Il-Kappillan Bonanno, biex jagħmlilhom kuraġġ, indahal hu biex ihallas il-kera tad-dar ta' Antonia u b'hekk il-Kunsill Generali tal-Kongregazzjoni aċċetta li tibda komunità għida fis-Sigġiewi.

Sadanittant is-sinjura Adelaide (Dajdi) Farrugia kienet halliet lill-Kongregazzjoni d-dar tagħha – illum numru 114 fi Triq il-Kbira – iżda halliet użuftrutorja lis-Sinjorina Katerina Farrugia. Ġara li, sentejn wara, fl-1934 din Katerina mardet b'għajnejha, għamlet operazzjoni, imma fl-istat li kienet ma setgħetx tibqa' tghix wahedha u għalhekk talbet lis-sorijiet jinżlu mid-dar fejn kienu u jmorru jghixu fid-dar tagħha. Is-sorijiet

HIDMA RELIĠJUŻA FIL-PARROĊĊA

aċċettaw bil-qalb u waqt li Katerina zammet żewġ kmamar għaliha, halliet il-bqija għad-dispożizzjoni tas-sorijiet. B'hekk, is-Sorijiet niżlu f'din id-dar fl-1934, fejn għadhom sal-lum.

Għalkemm il-komunità tas-sorijiet fil-parroċċa qatt ma kienet kbira, fi żmien il-gwerra laqgħet fiha bhala refuġjati hafna sorijiet minn diversi kunventi Franġiskani.

Fost il-hidmiet tagħhom kienu jgħallmu l-Katekiżmu fl-Oratorju biex ihejju t-ftal għall-ewwel tqarbina, jgħallmu lill-kbar u kienu jagħtu servizz ta' għajjnuna lil min ikun fil-bżonn, l-aktar lill-morda fid-djar u waqt il-mewt u l-funerali. Kienu jagħtu rikreazzjoni onesta lit-ftal bniet, anki permezz ta' reċti tat-teatrin fid-Dar stess, jew fis-sajf, fil-bitha kbira tal-Palazz ta' l-Ghasajfar, li hemm quddiem l-istess Dar tagħhom. Il-Milied kienu jiċcelebrawh ukoll fil-kappella tad-Dar. Għalhekk nibtu għadd ta' vokazzjonijiet reliġjużi fost it-tfajliet Siġġiwin, l-aktar fil-Kongregazzjoni Franġiskana.

Din hija l-unika Dar fis-Siġġiewi li żżomm fiha lil Ġesù fl-Ewkaristija fil-kappella helwa tagħha. Fi tfuliti kont nisma' ta' kuljum il-quddiesa tas-6.00am li Dun Anton Vella kien iqaddes lis-sorijiet u lilna l-Aspiranti ta' l-Azzjoni Kattolika. Nistghu tassew ngħidu li din hija d-Dar fejn jgħammar Alla.

Biex insiru nafu aħjar il-hidmiet li jwettqu s-sorijiet illum fil-parroċċa, għamilt xi mistoqsijiet lill-Madre Sor Theodorica Sammut, li hija wkoll mis-Siġġiewi.

M: L-ewwelnett nifirhilkom f'għeluq is-70 sena ta' hidma f'Is-Siġġiewi. kemm tgħodd illum il-Komunità?

T: Fil-Komunità tagħna qegħdin 5 sorijiet.

M: Kif tibdewha l-ġurnata fid-Dar?

T: Il-ġurnata tidda fis-6.00am meta nqumu biex fis-6.20am niltaqghu fil-kappella fejn ngħidu t-"Tifhir ta' Sbiħ il-Jum" mill-Uffiċju Divin,

naghmlu l-meditazzjoni u ngħidu xi talb iehor. Wara mmorru l-parroċċa għal quddiesa tas-7.00am.

M: Sa minn tfuliti nafkom tgħallmu l-iskola lit-ftal żgħar, illum insejnhom tal-Kinder; x'tgħidilna dwar dan?

T: Sa mill-bidu tal-komunità fis-Siġġiewi, konna ngħallmu lit-ftal żgħar. Illum għandna klassi ta' 3 snin u oħra ta' 4 snin (*pre-grade*). It-ftal jiġu għandna minn postijiet differenti skond kif ikunu telghu bil-polza nazzjonali. Matul is-sena jkollhom ukoll hafna attivitajiet, speċjalment fil-Milied, f'Jum l-Omm u f'Jum il-Missier. Bil-għajjnuna tal-*Parent Teacher Association* (P.T.A.) nohorguom darba fix-xahar, fejn it-ftal jiehdugost hafna.

M: X'edukazzjoni oħra tagħtu lill-adulti, l-aktar fil-qasam spiritwali? Isiru laqgħat ta' formazzjoni u ta' spiritwalità għat-tfajliet tal-parroċċa?

T: Darba fix-xahar, it-tfajliet ikollhom seminar u anki xi ġurnata rtir f'postijiet differenti, mas-sorijiet tagħna stess. Illaqgghuom mal-*promoters* tal-vokazzjonijiet (*l-Equipe* vokazzjonali), jiltaqghu ma' tfajliet oħra minn Malta kollha u jkollhom ukoll rikreazzjoni flimkien. Dan kollu jgħinhom hafna biex jiffurmaw karattru tajjeb hekk li 'l quddiem ikunu jistghu jagħmlu għażla tajba ta' l-istat tagħhom.

M: Għandkom kappella tassew sabiħa u tiġbdek: kuljum bis-sagrament fiha? Kull meta ssir ċelebrazzjoni ewkaristika?

T: Iva, Ġesù huwa dejjem preżenti fit-tabernaklu tal-kappella tagħna. Darba fil-ġimgha jkollna ċelebrazzjoni ewkarsitika minn Mons. Lawrence Mifsud u kull nhar ta' Hamis ikollha siegħa adorazzjoni komunitarja. Fil-festa tal-Qalb ta' Ġesù jkollna nofs ta' nhar adorazzjoni miftuħa wkoll għan-nies tal-Parroċċa, b'riparazzjoni għall-offiżi li jirċievi Ġesù Sagramentat.

M: Ifittxukom xejn in-nies għal pariri u għajnuniet oħra?

HIDMA RELIĠJUŻA FIL-PARROĊĊA

T: In-nies ghandhom fiduċja kbira fis-sorijiet: jghidulna biex nitolbu ghalihom, jiġu jifthu qalbhom maghna u anki jitolbuna xi pariri.

M: Kif nafu lkoll, illum il-vokazzjonijiet għall-hajja reliġjuża naqsu hafna f'kull kongregazzjoni. X'tahseb li huma r-raġunijiet ta' dan in-nuqqas?

T: Illum il-familji m'ghadhomx numerużi bhal qabel meta kien ikollhom hafna tfal u xi wiehed jew waħda minn uliedhom kienu jhaddnu stat reliġjuż; ukoll hawn hafna gruppi ta' Talb; żghażaġh ohra jmorru jahdmu fil-missjoni u jhossuhom sodisfatti imma ma jhossuhomx lesti li jintrabtu għal hajjithom mal-Mulej bil-voti mqaddsa. Terġa', illum id-dinja tiġbidhom b'hafna affarijiet u jippreferu jibqgħu liberi.

M: Tahseb li l-Komunità ghadha thobb u trid lis-sorijiet fil-parroċċa?

T: Ahna ċerti li l-komunità tas-Sigġiewi tridhom lis-sorijiet għax ihossu hafna fiduċja fina.

Dan jidher mill-istrina kbira li ghandhom lejna.

Grazzi, Madre Theodorica, u grazzi wkoll lis-sorijiet kollha tal-komunità Frangiskana li hadmu fil-parroċċa taghna matul dawn is-sebghin sena. Huma hafna, jiena fosthom, li daqu mill-ġid spiritwali li Alla għoġbu jaghtina permezz tagħkom. Mill-kappella tad-Dar tagħkom, Ġesù Ewkaristija jibqa' żgur ixerred il-barka tiegħu fuq il-familji u l-parroċċa taghna li tghożzu fostna. Ad Multos Annos!

PAWLU AQUILINA

RIFERENZI:

“DUN ĠUŻEPP DIACONO, Fundatur tas-Sorijiet Frangiskani tal-Qalb ta' Ġesù” ta' Joseph Bezzina.

“IS-SIĠĠIEWI,” Vol. 4, Nru. 3; Diċembru 1980: Sigġiewi Album Nru 15: “Id-Dar tas-Sorijiet”, ta' a.d.j.c.

Kitba u esperjenzi personali ta' l-awtur.



Grupp ta' xebbiet li gawdew mit-tagħlim tas-Sorijiet fis-snin tletin (1937)